



کلمے محبت سے

 NEW ERA MAGAZINE.COM
Novels|Afsana|Articles|Books|Poetry|Interviews

از تزییہ مقصود

بِسْمِ اللّٰهِ الرَّحْمٰنِ الرَّحِیْمِ

تم سے محبت ہے

از تنزیلہ مقصود

ہماری ویب میں شائع ہونے والے ناولز کے تمام جملہ و حقوق بمعہ مصنفہ کے نام محفوظ ہیں۔ ہمیں اپنی ویب نیو ایرا میگزین (New Era Magazine) کیلئے لکھاریوں کی ضرورت ہے۔ اگر آپ ہماری ویب پر اپنا ناول، ناولٹ، افسانہ، کالم، آرٹیکل، شاعری، پوسٹ کروانا چاہیں تو اردو میں ٹائپ کر کے مندرجہ ذیل ذرائع کا استعمال کرتے ہوئے ہمیں بھیج سکتے ہیں۔

(Neramag@gmail.com)

انشا اللہ آپ کی تحریر ایک ہفتے کے اندر اندر ویب پر پوسٹ کر دی جائے گی۔ مزید تفصیلات کیلئے اوپر دیئے گئے رابطے کے ذرائع کا استعمال کر سکتے ہیں۔

شکریہ ادارہ: نیو ایرا میگزین



ابھی اس نے کمپیوٹر آن کیا ہی تھا کہ لائٹ چلی گئی۔

"اوہ!! کیا مصیبت ہے۔" وہ سخت جھنجلائی تھی۔

"اب میں اسائنمنٹ کیسے بناؤں وہ ہلا کو خان تو کسی کو معاف نہیں کرتا نہ ہی کسی کا لحاظ کرتا ہے۔" وہ با آواز بلند جھنجلاتی ہوئی اپنے خیالات کا اظہار کر رہی تھی۔

"امی۔۔۔ امی جان!!!" وہ امی جان کو آواز دیتی ہوئی باہر نکلی تھی جو صحن میں بچھے تخت پر نماز پڑھ رہی تھیں۔ جلدی جلدی سلام پھیر کر اسے گھورنے لگیں۔

"تمہیں کوئی تمیز بھی ہے کہ نہیں۔۔۔ آرام سے بولا کرو۔ کیا بات ہے؟" وہ اسے جھاڑنے لگیں۔

"آپ بابا سے کہیں کہ یوپی ایس ٹھیک کروائیں یا جنریٹر خریدیں۔ جب دیکھو لائٹ گئی ہوتی ہے۔" وہ سخت جھنجلائی ہوئی تھی۔

"لائٹ گئی ہے ابھی تھوڑی دیر میں آجائے گی اس میں اتنا پریشان ہونے کی کیا بات ہے یہ تو روز کا مسئلہ ہے۔" اب وہ اسے رسالت سے سمجھا رہی تھیں۔

"روز کا مسئلہ ہے جب ہی تو کہہ رہی ہوں اتنا ڈھیر سارا کام کرنا ہے یونیورسٹی کا اب کیسے کروں؟ اگر نہ کیا تو اسائنمنٹ کی آخری ڈیٹ بھی نکل جائے گی اور اس ہلا کو خان نے مجھے

چھوڑنا نہیں ہے۔" وہ بڑبڑا رہی تھی۔

"کس نے؟؟" امی سمجھی نہیں تھیں۔

"ہلا کو خان نے۔" وہ چڑھی اور اندر چلی گئی تھی جبکہ امی مسکرانے لگی تھیں۔



آج پھر دیر ہو گئی تھی اسے۔ رات کو لائٹ آنے کا انتظار کرتے کرتے نیند نے آن گھیرا تو وہ صبح کی خبر لائی۔ نماز بھی قضا ہو گئی تھی وہ فوراً اٹھی۔ منہ پر دو چھپا کے مارے اور جلدی سے چنچ کیا بالوں کو کبچر میں جکڑا۔ فائل اٹھائی اور بھاگی تھی ابھی یونیورسٹی جا کر اسے ساری اسائنمنٹ بنانا تھی۔

"امی جان میں جا رہی ہوں۔" وہ تیز تیز بولتے ہوئے گیٹ کر اس کر گئی تھی جبکہ امی ارے ارے کرتی رہ گئی تھیں۔ آج وہ ناشتے کے بغیر ہی چلی گئی تھی پہلے تو وہ پوائنٹ سے جاتی تھی آج پوائنٹ نکل گیا تھا تو وہ رکشہ تلاش کرنے لگی مین روڈ پر جاتے ہی ایک رکشہ کو ہاتھ دے کر روکا اور اس میں سوار ہو گئی رکشہ والا حیران پریشان۔

"بابی جی کدھر جانا ہے؟"

"یونیورسٹی چلو۔"

"بابی جی مجھے ادھر نہیں جانا۔"

"پہلے نہیں جانا تھا اب تو جانا ہے نا جلدی چلو۔"

"پر کیوں؟"

"کیونکہ مجھے ادھر جانا ہے۔ لہذا جلدی چلو میں پہلے ہی بہت لیٹ ہوں۔" وہ رکشا والے پر ڈھونس جماتے ہوئے کہہ رہی تھی ساتھ ساتھ پرس کی تلاشی بھی جاری تھی۔

"اللہ کرے آپ پیسے ہوں میرے پرس میں۔ اور ہلا کو خان کا پیریڈ شروع ہونے سے پہلے ہی پہنچ جاؤں۔ یا اللہ مدد کر!!" وہ حواس باختہ ہوئی جا رہی تھی۔

"شکر ہے والٹ میں پیسے ہیں۔" اس نے سکون کا سانس لیا۔

"بھائی ذرا تیز چلاؤ مجھے دیر ہو رہی ہے۔" وہ بار بار اپنی گھڑی دیکھتے ہوئے دہائی دے رہی تھی۔ رکشہ والا پہلے ہی اوور اسپید پر تھا اب وہ چڑھ گیا۔

"بابی ہم رکشہ اڑا تو نہیں سکتا نا۔" تو وہ اسے گھورتے ہوئے باہر دیکھنے لگی۔

پارکنگ ایریا میں اترتے ہی اس نے کرایہ پوچھا تھا۔

"دو سو تیس روپے۔"

"کیا؟" وہ والٹ کھولتے کھولتے رہ گئی۔

"بھائی میں پرستان سے نہیں آرہی یہ بیس منٹ کا رستہ ہے جس کے تم دو سو تیس روپے مانگ رہے ہو۔" وہ لڑا کا انداز میں بولی تھی۔

"بابی بیس منٹ کا سفر آپ نے مجھ سے پانچ منٹ میں طے کروایا ہے اب میں پیسے بھی اتنے ہی لوں گا۔" رکشے والے نے ضدی انداز اپنائے تھے۔

"یہ پکڑو تیس روپے اور رستہ ناپو۔" اس نے دس دس کے تین نوٹ اس کو پکڑائے اور چلنے لگی تھی۔

"نہیں بابی میں آپ کو جانے نہیں دوں گا۔" رکشے والے نے اپنا رکشہ اس کے آگے کھڑا کر دیا۔

"ارے میں نہیں دینے والی دو سو تیس روپے۔ بس تیس کافی ہیں مجھے ویسے بھی دیر ہو رہی ہے۔"

"بابی آپ کو دیر ہوتی ہے تو ہو جائے لیکن پیسے پورے دیں۔"

"دماغ ٹھیک ہے تمہارا۔۔ ایویں دو سو تیس روپے دے دوں دو گز کا فاصلہ دو سو تیس میں طے کروا رہے ہو مجھے۔"

"تو پیدل آجاتیں۔ ایویں میں ٹائم ضائع کروایا۔" رکشے والے کی بھنویں تن گئی تھیں۔ ابھی

اس نے کچھ کہنے کے لیے منہ کھولا ہی تھا کہ کسی نے پیچھے سے سوسو کے دونوٹ پکڑوائے تھے رکتے والے نوٹ چھپٹے اور ہوا ہو گیا۔ وہ ہکا بکا پیچھے مری تو دھک سے رہ گئی ہلا کو خان اسے گھور رہا تھا پھر ایک غصیلی نظر اس پر اچھالتے ہوئے گیٹ کر اس کر گیا جبکہ وہ شرم سے پانی پانی ہو گئی تھی لیکن صرف چند لمحوں کے لیے۔۔۔ دوسرے ہی لمحے وہ رکتے والے کو گالیوں سے نواز رہی تھی۔

"آج ہلا کو خان لیٹ کیسے ہو گیا؟" کلاس روم کے باہر کھڑے اب وہ حیرانیوں کے سمندر میں غوطے کھا رہی تھی۔

"خیر آج تو وہ خود لیٹ ہیں مجھے کیا کلاس سے باہر نکالیں گے۔" وہ سوچتے ہوئے کلاس میں داخل ہوئی تھی ہلا کو خان نے آتے ہی روسٹرم پر اپنی لیکچر بک رکھی اور لیکچر اسٹارٹ کر دیا۔ وہ آج پینک لائٹنگ والی شرٹ میں ملبوس تھا ساری کلاس پر نظریں دوڑاتے ہوئے اس کی نظر سوہن پر رک گئی تھی۔ بغیر اس کا پورا جائزہ لیا تھا۔ جو مشے سے سر کر سی کے بیک پر رکھے لیکچر سن رہی تھی۔ اس کے انداز پر چونک کر اسے دیکھنے لگی۔

مجھے تم سے محبت ہے دیوانگی کی حد تک

دیوانہ مجھے بناؤ نہ دیوانگی کی حد تک

نہ جانے آج یہ گانا کیوں اس کی زبان پر تھا۔ وہ سر جھٹک جھٹک کر لیکچر پر توجہ دینے لگی تھی۔

آج صبح کا آغاز ہی برا ہوا تھا۔ ایک تو نماز قضا ہوئی دوسرا رکشے والے کے ساتھ مغز ماری اور اب ہلا کو خان کے سامنے خاموش بے عزتی۔ اللہ اللہ کر کے کلاس ختم ہوئی تھی۔

امی حیران پریشان کچن کے دروازے میں ٹوکری لیے کھڑی تھیں۔

"اب کیا ہوا ہے جو اتنی جلدی آگئی ہو؟" جواب ندارد۔

"ہوا کیا ہے؟" اب وہ اسے ہلا کر پوچھنے لگیں۔

"پوچھیں اس ہلا کو خان سے جو ہر وقت میری چوکیداری پر مامور ہے۔" اور پھر سارا واقعہ کہہ

سنایا تھا۔ جو اب امی کے چہرے پر بھی مسکراہٹ دوڑ گئی تھی۔



یہ نہیں تھا کہ تمیز اسکے دائرہ اختیار سے باہر تھی صرف یہ بات تھی کہ وہ لاپرواہ تھی اور پھر

اکلوتی بیٹی اور اکلوتی بہن ہونے کی وجہ سے کافی لاڈلی تھی۔ جیسی تو اسکی ایسی حرکتوں پر کوئی

گرفت نہیں کرتا تھا سوائے ہلا کو خان کے۔

داوی ہمیشہ کہتیں۔

"سعیدہ بچی ہے۔" لیکن سعیدہ کو اسکی یہ حرکتیں ناگوار گزرتی تھیں لیکن وہ بھائی صاحب کے

سامنے بھی اسے کچھ نہ کہہ سکتی تھیں۔ اس گھر میں دو بھائی رہتے تھے بڑے عظیم اور چھوٹے

عدیم جنگی بیویاں بالترتیب عظمیٰ اور سعیدہ تھیں۔ عظیم صاحب کی تین اولادیں تھیں۔ ثنا، معید اور عارب جبکہ علی اور ام سوہن عدیم صاحب کی اولادیں تھیں۔ ثنا گھر میں سب سے بڑی تھیں اسی لیے جلد بیاہ کر اپنے ماموں کے گھر چلی گئیں جو جلد ہی اپنی جاب کی وجہ سے انکولے کر پردیس جا بسے انکے بعد معید تھا عدیم چچا کا علی اور معید ہم عمر تھے انکے بعد سوہن تھی اور آخر میں عارب۔



ساس گالی دیوے دیورجی سمجھا دیوے سسرال گیندا پھول
 میاں چھیڑ دیوے نند چٹکی لیوے سسرال گیندا پھول
 وہ بڑے مزے سے پچھلے صحن میں جھاڑو لگاتے ہوئے با آواز بلند گارہی تھی پچھلے کئی دنوں
 سے امی جان اسے اسٹور روم کی صفائی کا کہہ رہی تھیں کام والی سے وہ اسٹور کی صفائی نہیں
 کرواتی تھیں کیونکہ وہاں بہت سی چیزیں ایسی تھیں جو اہم تھیں اور کام والی سے صفائی کروانے
 کا رسک وہ لے نہیں سکتی تھیں۔ لہذا سوہن کے ذمے یہ کام لگا تھا۔ آج تھا بھی ویک اینڈ سو وہ
 صفائی کرتے ہوئے اونچی آواز میں گارہی تھی یہ سوچے بغیر کے اسکا نیا نیا سسرال بنا تھا اور وہ
 اس وقت سسرالی حصے میں موجود تھی۔ دادی جو برآمدے میں پڑے تخت پر اونگھ رہی تھیں
 اسکے گانے کی آواز سن کر اٹھ بیٹھیں۔ دادی اسے بہت پیار کرتی تھیں۔ سسرال کے بارے
 میں نااہلہ و فریاد سن کر فوراً جلالی موڈ میں آگئیں۔ لہذا فوراً اسکے نام کی پکار پڑی تھی۔

"جی دادی۔" وہ فوراً حاضر ہوئی تھی۔

"یہ تم کیا گارہی ہو!! تمہاری ساس تمہیں گالیاں دے رہی ہے تو مجھے کیوں نہیں بتایا ابھی اسکی خبر لیتی ہوں۔"

"نہیں دادی۔ میں تو گانا گارہی تھی۔" اس نے فوراً اپنے اتنی اچھی ساس کی سائیڈ لی۔

"توبہ اللہ کیسے بے ہودہ گانے چل نکلے ہیں آج کل جس میں تہمت اور بہتان لگائے جا رہے ہیں۔" دادی توبہ کرنے لگیں تو اسکی ہنسی چھوٹ گئی۔ ہنستے ہنستے نگاہ اوپر ریکنگ کی جانب گئی تو ہلا کو خان سے جا ٹکرائی جو چشمگین نگاہوں سے اسے گھور رہا تھا۔

"توبہ اتنا تو شیطان بھی نیک لوگوں پر نازل نہیں ہوتا جتنا یہ شخص مجھ پر۔" اس نے جھاڑو سنبھالی اور صفائی میں جت گئی تھی۔



آج پھر اسے کلاس میں جاتے ہوئے دیر ہو گئی تھی اس نے پھرتی دکھاتے ہوئے لیکچر روم کی کھڑکی جو صرف تین فٹ اونچی تھی اس میں سے کود کر اندر داخل ہونا چاہتا تھا۔ مگر براہو ہلا کو خان کی تیز نظروں کا جس نے بیک ڈور سے جڑی کھڑکی سے اندر کودتی سوہن کو دیکھ لیا تھا اب وہ تھی اور ہلا کو خان کہ منہ سے برستی تڑاٹڑ گولیاں۔ ساری کلاس کے سامنے اس کی عزت افزائی ہوئی تھی اور پھر کلاس سے باہر نکال دیا تھا۔ وہ ذلت آمیز احساس لیے کوریڈور میں کھڑی رہ گئی تھی۔ اس نے گردن موڑ کر ہلا کو خان کو دیکھا جو اب لیکچر دینے میں مصروف تھا

اس نے آؤدیکھانہ تاؤزوردارلات دروازے پر رسید کی دروازہ یکدم دھماکے سے کھلا تھا۔ پوری کلاس میں ایک دم سناٹا چھا گیا تھا وہ ہلا کو خان کو دیکھنے لگی جس کی آنکھوں میں حیرت تھی۔

"ہونہہ۔" اس نے اسے دیکھ کر نحوست سے سر جھٹکا اور آگے بڑھ گئی جہاں ہلا کو خان کی آنکھیں باہر کو ابلی تھیں وہاں ساری کلاس میں کھی کھی شروع ہو گئی تھی۔

"شٹ اپ۔" وہ زور سے چیخا تو سارے کلاس میں سناٹا چھا گیا تھا۔

"ابا یہ آپ نے اچھا نہیں کیا۔۔۔" اس کی سانس زہر زہر ہوئی تھی۔



گھر وہ بڑے بڑے موڈ میں داخل ہوئی تھی اور جو سامنے بڑے ابا کو دیکھا تو نہ جانے کیوں رونا آگیا تھا وہ آج ہی سکھر کا دورہ کر کے آئے تھے ماشاء اللہ سے گورنمنٹ آفیسر تھے۔ اکثر اندرون ملک دوروں پر رہتے تھے آج بھی آئے تو اپنے پورشن میں جانے کے بجائے اماں کے قریب براجمان ہو گئے۔ وہیں ناشتہ کیا اور صبح کا اخبار دیکھنے لگے۔ سوہن کو یوں روتے دیکھا تو گھبرا گئے۔

"ارے سوہن کیا ہوا بیٹا؟" بیٹا چہکوں پہکوں رونے میں مصروف تھا اور سارا گھرا رد گرد اکٹھا تھا۔

"بڑے ابا، بڑے ابا۔" کوئی دس دفعہ اس نے بتانا چاہا تھا پھر رونا آ گیا۔

"بھئی اتنی دھوپ میں برسات کیسی۔" اب وہ بڑے ابا کے شانے سے سر ٹکائے بیٹھی تھی شربت کے تین بڑے گلاس پینے کے بعد اس کا رونا ختم ہوا تھا۔ اتنی دیر میں باقی افراد خانہ بھی اپنا اپنا کام نبٹا کر آچکے تھے اور تسلی سے لاؤنج میں براجمان تھے۔

"بڑے ابا سمجھالیں اپنے شریف بیٹے کو ہر روز میری کلاس میں انسلٹ کرتے ہیں ہر روز میں برداشت کرتی ہوں کہ کوئی بات نہیں گھر کا بندہ ہے۔ آج بھی بس پانچ منٹ لیٹ ہو گئی تو انہوں نے سب کے سامنے میری انسلٹ کی۔ بڑے ابا اب آپ ہی بتائیے صبح منہ اندھیرے اٹھو، نماز پڑھو، ناشتے کے نام پر ہوا پھانک کے چل پڑو تعلیم حاصل کرنے اور آگے سے ٹریفک کی وجہ سے کلاس میں دو منٹ لیٹ اثر ہو جاؤ تو ایسی انسلٹ جس میں پورا خاندان لپیٹ میں آ جائے۔ بڑے ابا یہ کھلی زیادتی ہے۔"

وہ پھر رونا شروع کر چکی تھی ہاتھ میں بوائے ایگ بھی تھا جس پر وہ رونے کے وقفے کے دوران منہ مار لیتی تھی اور فل سائزنگ میں چائے بھی نوش فرمائی جا رہی تھی۔ ابھی وہ اپنی روداد سنا رہی تھی کہ لاؤنج کا دروازہ زوردار آواز سے کھلا اور کوئی اندر داخل ہوا۔ سب اس کی طرف متوجہ ہوئے تھے آنے والا ہلا کو خان تھا اس کی طوطی تو منہ کے اندر چلی گئی اور ہاتھ پیرالگ ٹھنڈے پڑنے لگے۔

"بڑے ابا میں کمرے میں جا رہی ہوں۔" اب وہ بھاگنے کے چکروں میں تھی۔

"نہیں سو نو۔ تم یہاں بیٹھو میں پوچھتا ہوں اس سے تمہارے سامنے! کیوں میاں کیا ارادہ ہے؟" انکار خاب چشمگین نگاہوں سے گھور رہا تھا۔

"ابا اس سے پوچھئے کہ یہ آج کلاس میں کیسے آئی ہے!!"

"صرف دو منٹ لیٹ آئی ہے۔" جواب بھی ابا نے ہی دیا تھا۔

"دو کے ساتھ ایک سفر کا اضافہ بھی کر لیں اور یہ دروازے سے نہیں بلکہ کمرے کی کھڑکی سے کود کے آئی ہے۔"

بڑے ابا نے اب کے حیرت سے اسے دیکھا تو وہ نظریں چراگئی یکدم اس نے بات پلٹی۔

"بڑے ابا انہوں نے میری بہت انسلٹ کی۔" اس نے بڑے ابا کو یاد دلایا تو بڑے ابا پھر بیٹے کی جانب مڑ گئے۔

"ہاں بھئی تمہیں کس نے یہ حق دیا ہے کہ تم نے پوری کلاس کے سامنے میری بیٹی کی انسٹ کی تھی۔" انہوں نے مسکراہٹ چھپا کر لہجے میں مصنوعی ناراضی پیدا کی تھی۔

"ابا اس سے پوچھیں اس نے آتے ہوئے کیا حرکت کی ہے؟" اب وہ دوسرا قصور گنوار ہا تھا۔

"کیا کیا؟" امی نے پوچھا ساتھ ہی دھموکا اس کی کمر پر جڑ دیا تھا جسے وہ برداشت کر گئی کہ تائی امی

نے اسے اپنے ساتھ لگا لیا تھا۔

"میں نے اس کو کلاس سے باہر نکلنے کو کہا تو اس نے دروازے پر زور سے ٹھوکر ماری اور گھر آگئی۔"

"تو کیا دروازہ گھر لے آتی۔" اسکی زبان پھسلی تھی جسے امی کے دھموکے نے اندر کر دیا۔
"دیکھیں اسکی زبان کیسے کینچی کی طرح چلتی ہے اور سوہن تو کب بڑی ہوگی؟" امی اسے گھر کنا شروع ہو چکی تھیں۔

"اوکے! بیٹا سارے رشتے بعد میں۔ پہلے وہ آپکا استاد ہے جسے عزت و احترام دینا آپکا فرض ہے۔ آئندہ ایسا نہ ہو ٹھیک!" وہ اسکا سر تھپکتے ہوئے اسے نصیحت کر رہے تھے اور تائید چاہ رہے تھے ناچار اسے سر ہلانا پڑا۔

"خوش رہو۔" وہ اندر اپنے کمرے میں چلے گئے تو دادی نے اپنی تسبیح پکڑی۔ امی اور تائی نے باورچی خانے کی راہ لی۔ عارب نے بیٹ کنڈھے پر ڈالا اور گیٹ کی طرف چل دیا جسے معید نے آواز دے کر دوبارہ بلایا تھا۔

"کدھر؟" غصیلی آواز سوہن کے کانوں میں پڑی۔

"بھائی وہ آج میچ ہے۔" عارب منمنانے لگا تھا تب معید نے اسے گھورا تھا تو وہ چپ چاپ

سوہن کے پاس بیٹھ گیا۔ اور پھر سوہن کی باری آئی تھی۔

"میرے ساتھ آئندہ ایسی بد تمیزی کی تو زبان کاٹ دوں گا۔" وارنگ دیتا وہ آگے بڑھ گیا تھا۔ وہ چپ رہ گئی اور سچ مچ کے آنسو ضبط کرنے لگی۔



"کیا انہوں نے صحیح کیا ہے!" اپنے کمرے میں آکر لیٹے تو یہ خیال ایک لمحے کو چھو اچھو پھر حاوی ہونے لگا تھا۔ انہیں یاد تھا شہداء کی شادی کے بعد معید کی شادی کا تذکرہ گھر میں ہوا تھا تو بے ساختہ انکے منہ سے سوہن کا نام نکلا تھا وہ انکے بھائی کی بیٹی تھی۔ بچپن سے معید کے سامنے تھی فرمانبردار تھی بس ذرا بچپن زیادہ تھا اور یہ بھی معصومیت تھی کوئی خرابی نہیں۔ اور جب یہ بات معید کے سامنے رکھی گئی تو وہ خوب ہی چیخا چلایا تھا۔ تب انہوں نے اسے سمجھایا۔

"معید وہ اس گھر کی بیٹی ہے اس کا تمہاری بیوی بننا تمہارے لیے زیادہ فائدہ مند ہو گا جیسے تم اسکو موو کرو گے ہو جائے گی اس گھر میں پلی بڑھی ہے سب کے ساتھ مضبوط رشتے میں بندھی ہے اور وہ اس ماحول کو اور سنوارے گی جبکہ کوئی اور لڑکی باہر سے آئے گی تو اس بات کی کیا گارنٹی ہے کہ وہ اس گھر میں ہمارے ساتھ ایڈجسٹ کرے گی ہو سکتا ہے وہ ہمارے ساتھ رہنا نہ چاہے تمہارے لیے پریشانیاں پیدا کرے جبکہ سوہن کے ساتھ تم ان باتوں کے خوف سے آزاد ہو گے۔"

انکی باتیں سن کر وہ خاموش ہو گیا تھا اور پھر اس وجہ سے انکا نکاح کر دیا گیا تھا حالانکہ وہ ابھی منگنی کے حق میں بھی نہیں تھا لیکن امی اسکی زبردست حامی نکلیں اور نکاح ہوتے ہی وہ پی ایچ ڈی کے لیے ٹیکساس چلا گیا۔ تین سال بعد آیا تب بھی سوہن ویسی ہی تھی مضبوط رشتے میں بندھ جانے کے باوجود بہتری کے آثار نظر نہ آتے تھے۔ صاحب بہادر ہر وقت انگارے چباتے رہتے اور بہو بیگم کی اٹکھیلیاں ہی ختم نہیں ہوتی تھیں۔ انہوں نے سر جھٹکا اور بستر پر دراز ہو گئے کہ اللہ مالک ہے۔



اسے نہیں یاد تھا کہ اسکے سب سے پیارے بڑے ابا کا بڑا بیٹا اتنا غصیلا اور نک چڑھا ہوگا۔ خوش مزاج تو وہ پہلے بھی نہیں تھا لیکن اب نکاح کے بعد تو جیسے مرچیں چبائے رکھتا۔ وہ جانتی تھی کہ معید اس نکاح پر راضی نہیں ہے لیکن امی کے سامنے اسکی ایک ناچلی۔ پہلے تو وہ اس سے ڈرتی تھی لیکن اب جیسے شیر ہو گئی تھی ناجانے معید کو جلا کر اسے کیا ملتا تھا حالانکہ وہ اسکی پسند کے کام کرنا چاہتی تھی لیکن وہ کتنا بھی اچھا بن جاتی معید کی آنکھیں بے زار ہی دکھائی دیتیں۔

ابھی چند دن پہلے کی بات ہے بڑی امی نے اسے معید کے کمرے کی بیڈ شیٹ چنچ کرنے کو کہا تھا اسکے کمرے میں سوہن کا جانا بہت کم ہوتا تھا سواب تجسس بھی تھا کہ شاید کوئی ایسا ثبوت مل جائے جس سے وہ ثابت کر سکے کہ معید کسی اور میں انٹر سٹڈ تھا اور یہ نکاح زبردستی ہوا ہے

کمرے کے وسط میں کھڑے ہو کر اس نے اک نگاہ پورے کمرے میں ڈالی تھی۔ کمر بہت نفاست سے سجا ہوا تھا سادہ مگر ڈیسینٹ سا فرنیچر اسکی شخصیت کا اکاس تھا کمرے میں موجود منقش الماری میں اسکی ٹرافیز، میڈلز اور سرٹیفیکیٹس سجے ہوئے تھے۔ بلاشبہ وہ اک ذہین شخص تھا پتہ نہیں اس نے کب کب کس کس موقع پر یہ پرائز لیے تھے وہ دیکھنے کے لیے الماری کھول کر کھڑی ہو گئی۔

"اوہو اس پر تو بہت ڈسٹ ہے۔" اس نے ایک ٹرافی پکڑی اور اپنا دوپٹہ گیلہ کر کے اس پر پھیرا بلکہ ساری ٹرافیز اور میڈلز پر پھیرا تھا۔ اچھی خاصی تفصیلی صفائی کی تھی آخر میں بیڈ شیٹ بدلی کمر ٹرے سے رکھا اور چلی آئی۔ پھر دوسرے دن پورے گھر میں مسٹر معید عظیم سوہن کو ڈھونڈتے پھر رہے تھے جبکہ وہ پانی والی ٹنکی میں کود کر خود کشی کے منصوبے بنا رہی تھی۔

ہوایوں تھا سارے میڈلز اور ٹرافیز برونز کے بنے ہوئے تھے اور پانی لگنے سے اس پر زنگ چڑھ گیا تھا اب وہ ایسے لگ رہے تھے جیسے کباڑیے کی دکان سے خرید کر رکھے ہوں۔

"تم نیچرل سائنس میں ماسٹرز کر رہی ہو تمہیں نہیں پتہ کہ برونز پر جب پانی لگے تو کتنی جلدی رسٹ لگتا ہے۔" جو اب اوہ خاموش رہی بولتی تو اس نے زبان کاٹ دینی تھی۔ اس نے پہلی بار معید کی آنکھوں کو بھگتے دیکھا تھا۔

اسے سچ بچ نہ امت ہوئی تھی اور پھر اس نے اسے بہت بار سوری کیا تھا جبکہ وہ اسے بنا جواب

دیئے پلٹ گیا تھا۔



کمرے والے واقعے کے بعد تو سوہن نے توبہ کر لی تھی کہ ہلا کو خان کے کمرے کے لیے بڑی امی کو اپنی سر و سزمہیا نہیں کرے گی مگر ہونی کو کون ٹال سکتا ہے۔ تین دن ہفتے میں اس کی کلاس ہوتی تھی ہلا کو خان کے ساتھ۔ چنانچہ اس نے یہ طے کیا تھا کہ ہلا کو خان کی کلاس اٹینڈ ہی نہیں کرنی اور مزے سے جا کر کینیٹین میں چائے پینے لگی تھی۔ مگر براہو قسمت کے ساتھ نہ دینے کا جو وہ ہلا کو خان کی نظروں میں آگئی اور فوراً میسج سینڈ ہوا کہ کلاس اٹینڈ کی جائے۔ مرتا کیا نہ کرتا کہ مصداق کلاس اٹینڈ کرنا پڑی شرافت سے دروازے کے ذریعے کمرے میں داخل ہوئی اور آخری رو میں جا کر بیٹھ گئی ٹھیک تین منٹ بعد محترم کلاس میں داخل ہوئے تھے۔ اپنی فائل رو سٹرم پر رکھی اور لیکچر شروع کیا تھا۔ چار منٹ تو اس نے برداشت کیا اور پھر ادھر ادھر دیکھا۔ سب لوگ پورے انہماک سے لیکچر لینے میں مصروف تھے۔ اپلائیڈ فنر کس میں ماسٹرز کا مشورہ بھی بلکہ زبردستی بھی ہلا کو خان کی جانب سے ہی ہوئی تھی اور وہ تیا جان کے آگے بے بس ہو گئی تھی جب انہوں نے بھی بیٹے کو فیور کیا تھا۔ منہ پر ہاتھ رکھ کر بمشکل جمائی کوروا۔ موبائل نکال کر کن انکھیوں سے اسے دیکھا جو نہایت انہماک سے لیکچر ڈیلیور کر رہا تھا۔ سو موبائل میوزک پلیئر آن کیا تھا اور سونگز چیک کرتے کرتے سونگ پلے ہو گیا تھا۔

نی ترے لُج داپلارا، رنگ راری راری رارا

فل والیوم سونگ بجا شروع ہو گیا تھا سب کی گردنیں بے ساختہ اس کی طرف مڑی تھیں اور وہ ایسی بدحواس ہوئی کہ موبائل نیچے رکھ کر اس پر پاؤں جما کر کھڑی ہو گئی وہ ایک دم خاموش ہوا تھا۔ چہرے پر سرخی جھلکنے لگی تھی اور دانت پر دانت جمائے نہایت ضبط سے اسے دیکھا تو اس کا رنگ اڑ گیا تھا۔

"بس اب میں گئی۔"

وہ آنکھیں میچ کر کھڑی ہو گئی تھی تب ہی وہ قریب آیا اس کا پاؤں ہٹا کے موبائل اٹھایا اور اور اوف کر کے جیب میں ڈال لیا تھا۔ روسٹرم سے چیزیں اٹھاتے ہوئے ایک نظر سوہن پر ڈالی اور باہر نکل گیا۔

"سوہن تمہارے ساتھ مسئلہ کیا ہے؟ جب بھی سر کلاس ہوتی ہے تمہاری کوئی نہ کوئی بونگی حرکت لیکچر کا ٹیپو توڑ دیتی ہے۔" کلاس کا سب سے ہونہار اسٹوڈنٹ احمد غصے سے اسے کہہ رہا تھا۔ باقی سب بھی اسے ملامت بھری نظروں سے اسے دیکھ رہے تھے۔ وہ انہیں بتانا چاہتی تھی کہ اس نے یہ سب کچھ جان بوجھ کر نہیں کیا بس ہو گیا لیکن وہ چپ چاپ سر جھکائے کلاس سے باہر نکل گئی ہر بار وہ اس کے آزار کا باعث بن جاتی تھی۔ اس کا دل بہت بوجھل ہو رہا تھا۔



"چلو جی چھٹی ہوئی پڑھائی سے۔"

وہ بے تحاشہ خوش تھی آخری سمسٹر بھی اپنے اختتام کو پہنچا اب وہ تھی اور موج مستیاں۔ بس رزلٹ کا انتظار تھا اور پھر ایک بہترین جا اب اس کی منتظر تھی۔ یہ اس کا ذاتی خیال تھا جس سے کوئی بھی متفق نہیں تھا امی تو سیدھے سبھاؤ شادی کا کہہ رہی تھیں لیکن وہ سنتے ہی بدک اٹھی۔

"جو بندہ مجھے کلاس میں پانچ منٹ برداشت نہیں کر سکتا وہ ساری زندگی کیسے کرے گا ہو نیور۔" اس نے کھانا پینا چھوڑ دیا تھا اس بات پر کہ کہیں شادی کی تاریخ طے ہونہ جائے۔ بڑے ابا کی مدد پھر کام آئی تھی کہ جب وہ چاہے گی تب ہی رخصتی ہوگی۔ لہذا اب علی کی شادی ہو رہی تھی۔ علی کی بات اپنے ماموں کے گھر طے تھی بس اب وہ تھی اور شاپنگ۔۔۔

دوسوٹ بڑی امی نے بنا کر دیے تھے دو ہی امی نے علی نے الگ پیسے دیے تھے اور بڑے ابا نے الگ مگر جہاں سے پیسے آنے چاہیے تھے بس وہاں سے نہیں آئے لیکن پرواہ کسے تھی وہ کونسا ہلا کو خان کے عشق میں گوڈے گوڈے ڈوبی ہوئی تھی۔ دلہن کے گھر میں چاندی لے جانے کی تیاریاں کی جا رہی تھیں وہ کام میں بری طرح مصروف تھی مہندی کی سجاوٹ اس نے عارب اور ثناء آپا کے ساتھ مل کر کی تھی۔ سب لوگ تیار ہو گئے تھے بس وہ ہی رہ گئی تھی۔ مہندی کے لیے اس نے شرارہ بنوایا تھا ساتھ میں پراندہ اب بھلا فرمیزی کٹ پر پراندہ کیسے ٹکٹا کوئی ڈیڑھ سو پن لگانے کے بعد بھی نہ ٹکا عارب اس سے بلانے آیا تھا۔

"چلو نا آپی چچا ناراض ہو رہے ہیں۔ سب لوگ جا چکے ہیں بس تمہارے ہی نخرے ختم نہیں ہو رہے۔" وہ تھا تو اس کا دیور لیکن بات کا پورا تھا۔

"عارب یہ پراندہ ٹھیک سے نہیں ٹک رہا۔"

"اچھالاؤ میں تمہاری ہیلپ کروں۔"

"لیکن تم کیا کرو گے؟"

"اپنے بالوں میں لگاؤں گا۔" وہ جل کر بولا۔

"کچھ نہ کچھ تو کروں گا نا۔ اچھا ٹھہرو میں ابھی آیا۔" کہتے ہوئے باہر گیا تھوڑی دیر بعد آیا تو پراندہ اسکے ہاتھ سے لے لیا تھا۔

"آپی تم پراندہ گوندھ دو لگائیں دوں گا۔" اب جیسی سوہن ویسا عارب۔۔۔ سوہن نے پراندہ گوندھ کر اسے تھمایا اور اس نے کیسے سیٹ کیا کہ وہ بالکل بھی نہیں ہل رہا تھا۔

"تھینک یو عارب۔" وہ خوش ہو گئی تھی۔ آئینے میں خود کا تفصیلی جائزہ لیا اور مسکراتے ہوئے

باہر آئی۔ معید کے ساتھ بیٹھتے ہوئے ایک لمحے کو محسوس بھی نہ ہوا تھا کہ وہ اسکا شوہر ہے

جیسے ہی وہ لوگ پہنچے مہندی کے ساتھ آئی ہوئی بھنگڑا ٹیم ڈھول کی تھاپ پر شروع ہو گئی تھی

سب لڑکے بھنگڑا ڈال رہے تھے۔ دولہا کی اکلوتی بہن ہونے کا احساس ہی بہت خوش کن تھا۔

سب سے آگے بڑا تھا لپکڑے وہ مگن انداز میں آگے بڑھ رہی تھی کہ ٹھٹھی گئی۔ ہلا کو خان اور لڑکی کے ساتھ ہنستا ہوا پایا جائے ناممکن تھا لیکن یہ ہو چکا تھا۔ نہ جانے وہ کون تھی معید کے ساتھ اسکا کیارشتہ تھا۔ وہ نظر انداز کر گئی اور آگے مہندی کے ہجوم میں شامل ہو گئی۔

پھر پوری مہندی میں وہ اور لڑکی آپس میں باتوں میں مصروف رہے تھے۔ وہ ٹھٹھی تو اس وقت بھی تھی جب علی کی ساس نے اسکو معید کے ساتھ مہندی لگانے کے لیے اسٹیج پر بلوایا تھا مگر وہ نہ آیا کہ اسے یہ سب پسند نہ تھا۔ سوہن کو زندگی میں اسکی ہر بات بری لگی تھی مگر نہ جانے کیوں آج رنگ پھیکا پڑ گیا۔ مہندی لگانے کے بعد لڑکیوں نے لڈی ڈالی تھی۔ واپسی میں وہ معید کی گاڑی میں ہی بیٹھی تھی۔ دل ہنوز اداس تھا۔

بارات اور ولیمے کے دن بھی وہ لڑکی اور اسکا بھائی دونوں معید کے ساتھ چپکے رہے تھے۔ "نہ جانے کیسا بھائی ہے۔ بہن صاحبہ غیر مرد پر عاشق ہیں اور بھائی کو پرواہی نہیں۔" ولیمے والے دن وہ اسٹیج پر جا رہی تھی جب اس لڑکی کے بھائی نے اسے بلایا تھا۔ "ایکسیوزمی۔" وہ حیرانی چھپاتے اسے دیکھ رہی تھی۔

"آپ سوہن ہیں نا؟"

"نہیں۔" وہ اطمینان سے بولی تھی وہ جو اسے شرارتی نظروں سے دیکھ رہا تھا حیران ہوا۔

"مگر میری معلومات کے مطابق تو آپ ام سوہن ہیں۔"

"جی نہیں آپکی معلومات ادھوری ہیں میں ام سوہن معید ہوں۔" اس نے فخریہ کہا تو مخاطب کا قہقہہ چھوٹ گیا۔

"جی جی میں جانتا ہوں آپکے بارے میں اور آپ سے متعلق جتنی معلومات میرے پاس تھیں سب کی سب درست ثابت ہوئی ہیں۔" وہ ہنستے ہوئے کہہ رہا تھا۔

"آپکو میرے بارے میں پتا ہے لیکن میرے میاں کے بارے میں نہیں۔ میں انکی بیوی ہوں جنکے ساتھ آپکی بہن کھڑی ہے۔"

"جی۔" وہ حیران ہوا۔

"جی۔" اب وہ چل دی اسے اپنے پیچھے قہقہوں کی آواز بہ خوبی سنائی دی تھی۔ پھر اس نے کئی بار اس لڑکے کو معید کے پاس دیکھا اور معید کو بھی جو سنجیدہ نگاہوں سے اسے دیکھ رہا تھا۔

"یا اللہ اب میں نے کیا کیا یہ نظریں میرا پیچھا کیوں نہیں چھوڑتیں۔" فنکشن اختتام کو پہنچا تو

لوگ اپنے گھروں کو سدھارے اور دو لہا دو لہن سیر کو اور وہ جو کسی ریسرچ انسٹی ٹیوٹ کو

جوائن کرنا چاہ رہی تھی ابوامی کے مذاکرات سن کر دنگ رہ گئی تھی۔ ہلا کو خان نے فوراً سے

پیشتر خصتی کا شوشا چھوڑا تھا۔ وہ بڑے مزے سے پوریوں کے لیے میدہ گوندھ رہی تھی

بڑے ابا ملتان سے آج ہی آئے تھے۔ سب لوگ ناشتہ ادھر ہی کریں گے بڑی امی نے کہا تھا

لہذا وہ انکی مدد کے خیال سے کچن میں موجود تھی۔ عارب کو اپنے ساتھ میوے کاٹنے پر لگایا تھا مگر امی ابو کے زریں خیالات سننے کے بعد غصے کی شدید لہر اس نے اندر اٹھی تو اس نے میدے سے سنے ہاتھ دھونے کی بجائے سیدھا معید کے کمرے کا رخ کیا تھا دھاڑ کی آواز سے دروازہ کھلا تھا وہ جو کھڑا آئینے میں بال بنا رہا تھا اسکا عکس دیکھ کر مسکراتے ہوئے پلٹا تھا وجہ وہ خود نہیں اسکا حلیہ تھا۔ میدے میں سنے ہوئے ہاتھ کچھ چہرے اور بالوں پر بھی لگا ہوا تھا۔ کندھے پر دسترخوان موجود تھا اور دوپٹہ کمر سے باندھ رکھا تھا اور وہ بیچ دروازے پر کھڑی دونوں ہاتھ کمر پر رکھے غضب ناک انداز میں اسے گھور رہی تھی۔

"کیا بات ہے؟" اس نے سوہن کے غصیلے انداز کو اگنور کیا تھا۔

"بات یہ ہے کہ آپکی ہمت کیسے ہوئی رخصتی کا شو شاپھوڑنے کی۔" وہ دو قدم آگے آئی اور ہاتھ نچاتے ہوئے بولی تھی۔

معید نے ایک نظر اسے دیکھا اور مسکراہٹ چھپاتے ہوئے بولا۔

"کبھی تو رخصتی ہونا تھی نا تو اب کیوں نہیں؟"

"اس لیے کہ میں اتنی بور لائف آپکے ساتھ نہیں گزار سکتی لائف بھی ایسی جس میں محبت ہی نہ ہو بس استاد شاگرد کا رشتہ ہو۔" وہ چمک کر بولی تھی۔

"اچھا تو تم کیسی لائف چاہتی ہو؟" معید نے سنجیدہ انداز اپنا یا جواب میں سوہن کے خوابوں کو

زبان مل گئی تھی۔

"ایسی لائف جس میں خوشی ہو، رنگ ہوں، پھول ہوں، خوشبو ہو۔ میں جانتی ہوں میں آپکو اچھی نہیں لگتی۔ ہمارے نکاح سے پہلے آپکا اوویلا میری نگاہوں سے چھپا نہیں تھا۔ لیکن میں کچھ نہ کر پائی آپکے اور میرے مزاج میں بہت فرق ہے لیکن بڑے ابا نہیں مانے میری ہر بات میں آپکو بچپنا محسوس ہوتا ہے ہر بات بری لگتی ہے مین کند ذہن بھی ہوں اور جاہل بھی سب آپ جانتے ہیں پھر بھی رخصتی۔ سمجھ میں نہیں آیا یہ سب۔"

وہ بہت بولڈ اسٹائل میں بولی تھی وہ جو اسکی جانب ستائشی انداز میں دیکھ رہا تھا مسکرا دیا۔

"گڈ تمہیں بولنا آتا ہے اور اتنے بولڈ انداز میں۔ ویری گڈ۔ میں جانتا ہوں اور ایسا ہوا بھی ہے۔ میں نہیں چاہتا کہ میری شادی تم سے ہو وجہ تمہارا کم عمر ہونا تھا پھر تمہارا انان سیریس انداز۔ یہ سب کچھ میں اپنی لائف پارٹنر میں نہیں دیکھنا چاہتا تھا۔ ایسا نہیں کہ تم مجھے ناپسند تھیں بس تمہاری بچکانہ حرکتیں مجھے غصہ دلاتی تھیں۔ لیکن جب تم نے اسٹڈی کے لیے میری ہی فیلڈ کو چوز کیا تو مجھے اچھا لگا مجھے پتا تھا کہ تم فائن آرٹس لینا چاہتی ہو لیکن تم نے میری وجہ سے نیچرل سائنس پڑھی۔ تب تم مجھے اور اچھی لگیں جب تم نے عمر سے اپنا انٹروڈکشن کروایا تھا۔" وہ سنتے سنتے چونکی تھی۔

"کب کس سے عمر کون؟"

"وہی جسے تم نے کہا تھا میں مسز سوہن معید ہوں۔" معید نے اسکی نقل اتاری تھی۔

"ہاں آپکو کیسے پتا چلا؟" وہ حیران ہوئی تھی۔

"اس لیے کہ میں محترمہ کے پیچھے کھڑا تھا۔ میں خود تمہارا تعارف کروانا چاہ رہا تھا لیکن عمر نے منع کر دیا کہ میں خود پوچھوں گا۔ میرے بچپن کا دوست ہے۔" اس نے سوہن کو بتایا تو ساتھ وہ لڑکی بھی اسکے ذہن کے پردے پر لہرائی۔

"وہ لڑکی کون تھی جو اس دن آپکے ساتھ بڑی فرینک ہو رہی تھی عمر کی بہن تھی نا وہ اسی لیے میں نے اسے بتایا تھا کہ میں آپکی بیوی ہوں تاکہ وہ اپنی بہن کو بھی بتا سکے۔" وہ بڑے چھتے ہوئے انداز میں بولی تھی تو معید نے نہایت غصے سے اسے گھورا تھا۔

"تم کب بڑی ہو گی؟"

"اس میں بڑا ہونے کی کیا بات ہے جو میں نے آپ سے پوچھا ہے اسکا جواب دیں۔" وہ تنفیشی انداز اپنائے ہوئے تھی۔

"او اللہ کی بندی وہ مسز ہے عمر کی۔ مجھے اپنا بھائی سمجھتی ہے آگئی نا بیویوں والی جیلیسی۔" اب معید نے گہرا سانس لیتے ہوئے کہا تو وہ شرمندہ ہو گئی۔

"تو آپ میرا تعارف کروا دیتے۔" وہ پھر دھٹائی سے بولی تو وہ ہنس دیا تھا۔

"تعارف کروا ہی دیتا اگر وہ جو تمہارا ڈھائی گز کا پراندہ میرے منہ پر نا لگتا بہت غصہ آیا تھا مجھے
تم پر جو چیز استعمال نہیں کرنی آتی اسکو لینے کا فائدہ؟"

"مجھے پتہ ہے کہ پراندہ کیسے بندھا جاتا ہے وہ عارب کے بچے نے صحیح سے سیٹ نہیں کیا تھا اور
آپکو پتہ ہے کہ اس نے پراندہ لگا یا کس سے تھا؟ یو ایچ یو سے میرے سارے بال خراب
ہو گئے۔" وہ یاد آتے ہی روہانسی ہو گئی تھی جبکہ وہ اپنا قہقہا نہیں روک پایا تھا۔

"او خدا یا تم کیا چیز ہو سوہن۔۔" وہ ابھی بھی ہنس رہا تھا جبکہ وہ اسے دیکھ رہی تھی اپنی زندگی
کے اتنے سالوں میں بہت کم اس نے معید کو یوں قہقہا لگاتے دیکھا تھا۔ بلاشبہ وہ بہت پیارا لگ
رہا تھا۔ وہ جو اس سے لڑنے آئی تھی گھبرا کر پلتی۔

"اچھا ایک بات تو بتاؤ یہ ہلا کو خان کون ہے بھئی؟" اس نے جاتی ہوئی سوہن کا بازو تھما تو دل
دھک سے رہ گیا۔

"مجھے کیا پتہ۔"

"اچھا ہمارے گھر میں بڑا چرچا ہے اس ہلا کو خان کا۔" اب وہ بڑے مگن انداز میں ڈریسنگ
ٹیبل پر رکھے پرفیومز دیکھ رہا تھا اس سے پہلے کے وہ جواب دیتی عارب کی انٹری ہوئی تھی۔

"وہاں پوریاں خود ہی اپنے آپکو بیل کر خود ہی تیل میں چھلانگ لگا کر اپنے آپکو تال کر اب
ہوٹ پوٹ میں بند ہو گئی ہیں جبکہ یہاں میاں بیوی کارو مینس ہی ختم نہیں ہو رہا۔"

"کیا رو مینس اور تمہارے بھائی کے ساتھ؟" وہ غصے سے بولی۔

"تمہارے بھائی کی شکل دیکھی ہے ہلا کو خان جیسے ہیں۔"

"اچھا تم مجھے ہلا کو خان کہتی ہو۔" معید نے ٹیبل پر پرفیوم پٹخا تھا عارب تو اسکے رنگ دیکھ کر ہی بھاگ گیا تھا جبکہ سوہن قابو میں آگئی۔

"میری شکل ہلا کو خان جیسی ہے تو اپنی دیکھو۔" وہ اسکا ہاتھ پکڑ کر آئینے کے سامنے لے آیا حلیہ حسبِ حال تھا۔

"پتہ ہے کیا لگ رہی ہو؟" وہ مسکرایا تھا اور اسکی آنکھوں میں جھانکا۔

"کیا؟" وہ مسمرائز ہوئی تو اسکے کندھوں پر بازو پھیلا کر بولا تھا۔

"بل بتوڑی۔"

"کیا؟" وہ چیخی تو معید نے اپنے کانوں پر ہاتھ رکھ لیے۔

"چلو ایک تصویر ہو جائے یادگار کے طور پر خوب گزرے گی جو مل بیٹھیں گے ہلا کو خان اور

مسز بل بتوڑی۔"

وہ اسکی ننھی ہی ناک دبا کر جیب میں سے موبائل نکالتے ہوئے بولا اور پھر دونوں کی مشترکہ

تصویر کھینچی۔ وہ آنکھوں میں پانی لیے ہنس دی تھی کیونکہ اس نے معید کی آنکھوں میں اپنا

عکس جو دیکھ لیا تھا۔



♥ ختم شدہ ♥

ہماری ویب میں شائع ہونے والے ناولز کے تمام جملہ و حقوق بمعہ مصنفہ کے نام محفوظ ہیں۔
 ہمیں اپنی ویب نیو ایر میگزین (New Era Magazine) کیلئے لکھاریوں کی
 ضرورت ہے۔ اگر آپ ہماری ویب پر اپنا ناول، ناولٹ، افسانہ، کالم، آرٹیکل، شاعری، پوسٹ
 کروانا چاہیں تو اردو میں ٹائپ کر کے مندرجہ ذیل ذرائع کا استعمال کرتے ہوئے ہمیں بھیج سکتے
 ہیں۔

(Neramag@gmail.com)

انشا اللہ آپ کی تحریر ایک ہفتے کے اندر انڈرویب پر پوسٹ کر دی جائے گی۔ مزید تفصیلات کیلئے
اوپر دیئے گئے رابطے کے ذرائع کا استعمال کر سکتے ہیں۔

شکریہ ادارہ: نیو ایر میگزین